

# انصار

## مترجم اقبال شیخ الصاوی علی شعلان ☆

جناب شیخ الصاوی علی شعلان حال ہی میں مصر سے حکومت پاکستان کی دعوت پر علامہ اقبال مرحوم کے کلام کا منظوم ترجمہ کرنے کے لئے تشریف لائے ہیں، تھوڑا عرصہ ہوا مصر کی مشہور مغنیہ ام کلثوم نے آپ ہی کا ترجمہ کردہ علامہ اقبال کی نظم شکوہ اور جواب شکوہ ریڈیو قاہرہ سے گایا تھا، جو عرب دنیا کے علاوہ باقی اسلامی ممالک میں بھی بہت پسند کیا گیا۔ محترم الصاوی صاحب ادارہ تحقیقات اسلامی، اسلام آباد میں اقامت فرما ہیں۔

عربی کے یہ مشہور و معروف شاعر اس صدی کے ابتدائی عشرے میں مصر کے صوبہ متوفیہ کے ایک گاؤں سبک میں پیدا ہوئے۔ آپ کا گھرانہ ایک متوسط حیثیت کا گھرانہ ہے جس کے اکثر افراد کاشت کاری کرتے ہیں۔ آپ کے والد محترم جناب علی بن محمد بن احمد شعلان اپنے گاؤں کے سربراہ اور بزرگ تھے۔ آپ کا خاندان عرب کے مشہور قبیلہ بنی مخزوم میں سے ہے۔

جناب الصاوی کی عمر سات آٹھ برس کی تھی کہ کسی غلط دوائی کے استعمال سے ان کی بصارت جاتی رہی مگر بصارت کی یہ محرومی ان کے جادہ ترقی کو کسی طرح مسدود نہ کر سکی۔ دس سال کی عمر میں آپ نے قرآن مجید حفظ کر لیا پھر مقامی مدرسہ سے قرآن کی مختلف قراءت کی تعلیم حاصل کی اور جلد ہی جامعہ ازہر میں داخل ہو گئے۔ تعلیم کے ابتدائی مرحلہ کے بعد ثانوی مرحلہ، جس کی مدت چھ سال تھی، آپ نے بہت کم عرصہ میں طے کر لیا۔ آپ جامعہ ازہر کے امتحان العالیۃ النظامیۃ میں اول آئے۔ بعد ازاں جامعہ قاہرہ (سابق جامعہ فواد اول) میں داخل ہو گئے۔ یہ خیال رہے کہ آپ نور بصارت سے محروم ہونے کے باوجود یہ سب کچھ کر رہے تھے جامعہ قاہرہ سے آپ نے امتیاز کے ساتھ ایم اے کیا۔ آپ ہی وہ پہلے شخص ہیں جنہوں نے جامعہ قاہرہ میں اسلامی زبانوں (عربی، ترکی اور فارسی) کی تخصیص کی اور ان میں ڈاکٹریٹ کی ڈگری لی۔ آپ کا ڈاکٹریٹ کا مقالہ مثنوی مولانا روم کے دفتر اول کا منظوم عربی ترجمہ تھا۔ وہ ترجمہ اتنا اچھا تھا کہ آپ کے اساتذہ ڈاکٹر طاحسین اور ڈاکٹر عبدالوہاب عزمانے یہ خواہش ظاہر کی کہ جناب الصاوی مثنوی

کے باقی ابواب کا ترجمہ بھی کریں تاکہ عرب دنیا فارسی کے اس عظیم خزینے سے واقف ہو سکے۔

عملی زندگی | اگرچہ الشیخ الصاوی کو زندگی میں بڑی جدوجہد کرنا پڑی لیکن اس کے باوجود انہوں نے تعلیم اور مطالعہ کا سلسلہ جاری رکھا اور اس کے ساتھ ساتھ لیلائے سخن کے گیسو سنوارنے سے بھی غافل نہ

رہے وہ ہم عصر شعراء کی مجالس میں اکثر حاضر ہوتے۔ ان کا کلام سلفی اور اپنا کلام انہیں سنا تے۔ ان میں الشیخ احمد الزین جنہوں نے مشہور تعلقات کو محسوس کیا ہے۔ الشیخ حسن القیاتی اور عبدالمطلب جنہوں نے ایک طویل قصیدہ علویہ لکھا، اور جودالعلوم قاہرہ میں عربی زبان کے استاد تھے، سب سے زیادہ مشہور ہیں۔

علاوہ ازیں جناب الصاوی کلفت ہائے قید و بند بھی اٹھا چکے ہیں۔ انہوں نے اپنے ملک کی جدوجہد آزادی میں حصہ لیا اور طلبہ کی انقلابی کمیٹی کے ممبر کی حیثیت سے وہ کئی بار مصر کے مشہور سیاسی رہنما سعد زغلول سے ملے ان دنوں انگریزوں کے خلاف اکثر ہنگامے ہوتے رہتے تھے، جن کی وجہ سے قاہرہ کے بازاروں اور گلیوں میں روشنی بند کر دی جاتی تھی اور کھپ اندھیرا ہو جاتا تھا۔ اس وقت آپ نے فی البدیہہ یہ شعر کہا تھا:

ان غاب سراج عن ماکیننا      فنور رب السماء قوم کا فیننا

چراغ کہربانی چھین لے دشمن تو کیا غم ہے      کہ کافی ہے ہماری قوم کو نور خداوندی

آپ عربی کے مشہور شاعر امیر الشعراء شوقی مرحوم کے ساتھیوں میں سے ہیں۔ پہلی جنگ عظیم کے دوران جلاوطن ہونے کے بعد جب شوقی واپس وطن آئے تو جناب الصاوی کو ان کی رفاقت نصیب ہوئی۔ اگرچہ یہ عرصہ کچھ زیادہ طویل نہ رہا مگر پھر بھی شوقی مرحوم سے ان کے اس قدر گہرے مراسم ہو گئے تھے کہ وہ اکثر ان کے گھر جاتے، انہیں اپنا کلام سناتے اور ان کے کلام سے مستفید ہوتے تھے۔

مقالات و اشعار | جامعہ ازہر میں تعلیم کے دوران ہی آپ نے شعری اور مقالات کا سلسلہ شروع کر دیا تھا۔ آپ کے مقالات "منبر الاسلام"، "لواء الاسلام" اور "مجلة الازہر" جیسے دینی رسالوں میں چھپتے رہے ہیں۔

آپ خود بھی ایک ماہوار رسالہ "مکارم الاخلاق" کے ایڈیٹر رہے ہیں۔ اس رسالے کے تقریباً ہر شمارہ میں آپ کا کوئی نہ کوئی مضمون ضرور ہوتا تھا۔ آپ کے مقالات عموماً دینی وعظ و نصیحت اور تشریح قرآن و حدیث پر مشتمل ہوتے تھے۔

اگرچہ ابتدائی دور میں چند مضامین سیاسی طرز کے بھی لکھے گئے۔ مگر بعد میں قلم گھوم پھر کر دین اور صرف دین کی خدمت کے لئے وقف ہو گیا۔ آپ قرآن و حدیث کے شیرازی ہیں۔ پابندی منزعیت میں برابر کوشاں رہتے ہیں۔ فقہی مذاہب میں آپ فقہ شافعی کے پیرو ہیں۔

الشیخ الصاوی صرف مترجم ہی نہیں بلکہ ایک قادر الکلام شاعر بھی ہیں۔ آپ نے زور طبع صنف قصیدہ پر صرف کیا ہے۔ عربی زبان میں قصائد کا ذخیرہ اولین بھی ہے، بہترین بھی، اور قصبات تمام اصناف سخن سے زیادہ بھی اس لئے عربی کے ایک اچھے شاعر کا میدان عموماً قصیدہ ہی ہوتا ہے۔ اور اس میدان میں استاد الصاوی بہتوں سے گئے سبقت لے گئے ہیں۔

آپ کے کلام کا کچھ حصہ زیور طباعت سے آراستہ ہو چکا ہے اور کچھ ابھی غیر مطبوعہ ہے مطبوعہ کلام میں سب سے پہلے "الرسالۃ الاولیٰ" کے نام سے ایک حصہ چھپا، اس کے بعد کچھ کلام مجلۃ الامانہ کے نام سے چھپا ہے۔ جو حصہ ابھی باقی ہے، توقع کی جاتی ہے کہ وہ بھی جلد طبع ہو جائے گا۔ ویسے وقتاً فوقتاً اخبارات و جرائد میں بھی آپ کے کئی قصائد چھپتے رہتے ہیں۔

الشیخ الصاوی جیسا کہ اوپر ذکر ہوا، بچپن میں نابینا ہو گئے تھے، بڑے ہو کر موصوف نابیناؤں کے لئے فلاحی فنڈ کی برابر یہ کوشش رہی کہ جہاں تک ان سے ممکن ہو سکے، وہ نابیناؤں کی کچھ خدمت کر سکیں۔ چنانچہ وہ نابیناؤں کی تعلیم کو بہتر سے بہتر بنانے کی برابر تذاویر کرتے رہے۔ آج تمام مصر میں نابیناؤں کی تعلیم و تربیت کے امور آپ ہی کے تحت سرانجام پا رہے ہیں۔ ان نابیناؤں کے لئے کتب کی طباعت جو ہر تعلیمی مضمون سے تعلق رکھتی ہیں، آپ کی زیر نگرانی ہوتی ہے۔ یہ خیال رہے کہ نابیناؤں کی کتب کی چھپائی ابھرے ہوئے نقاط کی شکل میں ہوتی ہے، جسے خطِ بریل (BRAILLE) کہتے ہیں۔

آپ نے اپنی زیر نگرانی قرآن مجید کو خطِ بریل میں طبع کرایا ہے۔ نیز محرومان بصارت کے لئے آپ نے عربی زبان میں دو رسالے "المصباح" اور "دنیاء الاطفال" خطِ بریل میں نکالنے کا بندوبست کیا۔ اب سے چند سال قبل قیدیوں اور صبر کے حفاظتی دستے کی تعلیم آپ کی زیر ہدایت ہوتی رہی ہے۔ آپ ریڈیو کے لئے دینی و وطنی ترانے بھی لکھتے ہیں، موصوف کے یہ ترانے بہت مقبول ہیں۔ آپ نے ریڈیو کے لئے کئی ڈرامے بھی لکھے ہیں۔ اسی طرح ریڈیو پر آپ کی تقریریں بھی ہوتی ہیں۔

قاہرہ میں مقیم ہندوستانیوں (اس وقت پاکستان نہیں بنا تھا) سے الشیخ الصاوی اقبال اور پاکستان سے تعلق کے روابط شروع ہی سے تھے۔ چنانچہ سب سے پہلے ان کی زبان سے علامہ اقبال کا کلام موصوف کو سننے کا موقع ملا۔ پھر اقبال کا فارسی کلام پڑھنے کا شوق پیدا ہوا۔ اسی وقت سے جناب صاوی کو اقبال کے

کلام کا ترجمہ کرنے کا خیال ہوا۔ ڈاکٹر عبدالوہاب عزام پہلے شخص ہیں، جنہوں نے عرب دنیا کو اقبال سے واقف کرایا۔ جناب صاوی بھی ان میں سے ایک ہیں جو ڈاکٹر عزام کے توسط سے اقبال سے متعارف ہوئے۔ ڈاکٹر عبدالوہاب عزام کی حیات ہی میں جناب صاوی نے اقبال کی نظموں کے ترجمے کرنے شروع کر دیئے تھے۔ اور ان کے یہ ترجمے مقبول بھی ہو رہے تھے۔ آپ نے ۱۹۴۰ء میں اقبال کی چیدہ چیدہ نظموں کا ترجمہ چھپوایا۔

جب پاکستان بنا تو جناب صاوی کے تعلقات قاہرہ میں مقیم پاکستانیوں سے بہت گہرے ہو گئے۔ اب آپ اقبال کا کلام ان سے سننے لگے اور اس دوران متفرق نظموں کا ترجمہ بھی کرتے رہے۔ یہ ترجمہ ایک ضخیم مجموعہ بن چکا ہے آپ کو پاکستان اور پاکستان کے عوام سے بہت محبت ہے۔ مصر میں ہونے والے ہر پاکستانی جشن میں وہ برابر شریک ہوتے ہیں۔ پاکستان سے متعلق مقالات بھی پڑھتے ہیں اور اس سے عقیدت کا اظہار قصائد کی شکل میں بھی کرتے ہیں ستمبر ۱۹۶۵ء کی جنگ کے موقع پر آپ نے اپنی شاعرانہ قوت سے خوب کام لیا۔

علاوہ ازیں ہر سال یوم اقبال کے جشن میں شریک ہو کر وہ علامہ اقبال پر ایک نظم پیش کرتے ہیں۔ آپ نے پاکستان اور اقبال کے بارے میں کتابیں بھی لکھی ہیں۔ ان میں سے ایک کتاب حسن الاعظمی صاحب کی اور دوسری عبدالباری انجم کی اعانت سے لکھی ہے۔ پہلی کتاب کا نام "فلسفہ اقبال و الثقافة الاسلامیة فی پاکستان" ہے اور دوسری "اقبال وادبہ الاسلامی" ہے۔ دوسری کتاب ابھی مسودہ کی شکل میں ہے۔ پاکستان پہنچ کر آپ نے پاکستان کے عوام اور صدر محترم سے محبت کے جذبات کی ترجمانی ایک قصیدے کی شکل میں کی۔ وہ قصیدہ صدر محترم کی خدمت میں پیش کر دیا گیا ہے۔ اس کا عنوان ہے: ہدیہ قادم (تحفہ نو وارد) اس قصیدے میں تیس سے زیادہ اشعار ہیں۔

کلام اقبال کا عربی ترجمہ

ایک زبان سے دوسری زبان میں ترجمہ کرنا بڑا دشوار ہوتا ہے۔ اس لئے کہ ہر زبان کی اپنی خصوصیات ہیں، اپنی نزاکت و اسالیب ہیں۔ بعض کلمات خاص ماحول

کی پیداوار ہوتے ہیں ان کو دوسری زبان میں ڈھالنے کے لئے ویسا ماحول بہت مشکل سے میسر آتا ہے۔ پھر اگر نظم کا ترجمہ کرنا ہو تو وہ اور بھی دشوار ہے۔ اور اگر کوئی صاحب نظم کا ترجمہ نظم میں کرنا چاہیں تو یہ تو ان کے لئے مہنات ہی کہٹن اور دشوار ترین راہ ہے۔ مگر جناب صاوی صاحب ان تمام راہ در رسم منزلہا سے پوری طرح واقف ہیں۔ ان کا کہنا ہے "شعر کے ترجمے کے لئے ان دو امور کا لحاظ ضروری ہے۔ پہلا یہ کہ مترجم اس زبان اور اس کی باریکیوں سے واقف ہو جس میں وہ شعر ہے۔ دوسرا یہ کہ جس زبان میں وہ شعر کا ترجمہ کر رہا ہے، اس کی نزاکتوں کا شناسا اور اس کے اسالیب کا ماہر ہو۔ جناب صاوی ان دونوں صلاحیتوں کے بدرجہ اتم حاصل ہیں۔ وہ فارسی زبان کو اس کے لوازم کے ساتھ

ایسے ہی پہچانتے ہیں جیسے خود اپنی عربی زبان کو۔ اور چونکہ اردو بولنے والے عوام سے برسوں سے ان کا تعلق ہے اس لئے اس سے بھی واقف ہیں۔

اقبال کے کلام کا عربی ترجمہ سب سے پہلے جیسا کہ اوپر بیان ہوا ہے، ڈاکٹر عبدالوہاب عزام نے کیا۔ محترمہ امیرۃ نورا الدین بھی اقبال کی کئی نظموں کا ترجمہ کر چکی ہیں۔ جناب محمد محمود الزبیری بھی اقبال کے مترجمین کی صف میں داخل ہو چکے ہیں۔ جناب زبیری صاحب نے اقبال کے کلام کے کچھ حصہ کا ترجمہ کیا۔ مگر اس میں انہیں خاطر خواہ کامیابی نہ ہو سکی۔ ترجمہ کے مقدمہ میں انھوں نے لکھا ہے: "بلاشبہ شعر کا ترجمہ میں ترجمہ کرنا بہت مشکل ہے اور شعر کا شعر میں ترجمہ کرنا تو اور بھی مشکل ہے۔ اس مشکل کو میں محسوس کر رہا تھا لیکن اس کے باوجود میں اقبال کے کلام کے بعض حصوں کا لفظی ترجمہ کر کے اقبال پر ظلم ڈھاتا رہا۔ اس طرح گویا میں ان کے اشعار کی روح ختم کر کے کلام کو بے جان قالب میں ڈھالتا رہا۔" مگر اس سے یہ ضرور ہوا کہ عرب دنیا کے لوگ اقبال کے نام سے واقف ہو گئے۔ اس کے برعکس جناب صاوی علامہ اقبال کے کلام کے ترجمے کے بارے میں بہت محتاط ہیں۔ آپ کے نزدیک، اقبال کے کلام کا عربی ترجمہ کوئی آسان کام نہیں۔ اس کا ترجمہ صرف وہ شخص کر سکتا ہے جو اردو اور فارسی سے کما حقہ واقف ہو۔ عربی کے سمندر کا شناور ہو۔ قرآن کے اسالیب اسلامی تاریخ کی اصطلاحات کا پورا پورا عالم ہو۔ اس لئے کہ اقبال اپنے شعری حسن کو دوبالا کرنے کے لئے اکثر ان کی طرف رجوع کرتے ہیں۔ اقبال کے ترجمہ کو ذی الفہم، اصطلاحات صوفیہ کا عارف اور ان الفاظ کے معانی پر پورا عبور ہونا چاہئے جو شاعر کا مقصود اصلی ہیں۔ وہ ان کے مترادف الفاظ کے اختیار میں بھی احتیاط سے کام لے۔

غرض جناب صاوی ان تمام امور کا خیال کرتے ہوئے اور اقبال کے کلام کی اصل روح کو برقرار رکھتے ہوئے ان کے اشعار کو عربی شعری اسلوب میں اس طرح ڈھالتے ہیں کہ جناب صاوی کے اشعار ترجمہ کی سہل حد پار کر کے اسی زبان عربی کا ایک حصہ معلوم ہونے لگتے ہیں۔

یہ واقعہ جناب صاوی کے کامیاب ترجمے کی واضح دلیل ہے کہ ڈاکٹر عبدالوہاب عزام جو صاوی شعلان کے استاد بھی ہیں، جب مثنوی "اسرار و رموز" کا عربی ترجمہ طبع کروا چکے تو اچانک ان کی نظر صاوی کے ترجمہ اقبال پر پڑی تو وہ بے اختیار کہنے لگے: "خدا کی قسم اگر میں یہ ترجمہ چھپوانہ چکا ہوتا تو اس کی نظر ثانی صاوی شعلان سے کرتا"۔

اس وقت اقبال کی مثنوی "پس جبہ باندہ گرد لے اقوام مشرق" کا ترجمہ تقریباً مکمل ہے۔ اس کے علاوہ "بانگ درا"، "ہزب کلیم"، "جاوید نامہ" اور دیگر کتب اقبال سے طویل اور مشہور نظموں کا ترجمہ شیخ صاوی کر چکے ہیں۔ آپ کی تمنا ہے کہ وہ عربی میں ایک تمثیلی نظم کریں جس کا نام "ایوان اقبال" عربی میں ایک صنف سخن ہے جس میں کسی شخص کے کارہائے نمایاں

نظم کئے جاتے ہیں، ہو۔ اس میں اقبال کی پیدائش سے لے کر موت تک کے تمام حالات یعنی تعلیم، افکار و آراء اور سیاسی سرگرمیوں کا ذکر ہو۔

جیسا کہ ابتدا میں عرض کیا جا چکا ہے، جناب صاوی نے مولانا جلال الدین رومی پر وراثت اقبال کی مثنوی کے ترجمے سے اپنی اس ادبی خدمت کا آغاز کیا ہے۔ اس وقت آپ نے مثنوی کے صرف پہلے دفتر کا ترجمہ کیا تھا مگر اب آپ اس کے تیسرے دفتر کا ترجمہ بھی مکمل کر چکے ہیں۔

الشیخ الصاوی کئی یورپین زبانوں سے واقف ہیں۔ آپ نے بعض جرمن اور فرانسیسی شعراء کے کلام کا بھی ترجمہ کیا ہے۔ موصوف نے حافظ شیرازی کی چند غزلوں کا بھی ترجمہ کیا مگر آپ کو حافظ شیرازی پسند نہ آیا، اس لئے اسے ترک کر دیا۔ البتہ شیخ سعدی کی بوستان نے آپ کا دل موہ لیا۔ چنانچہ اس کی کئی حکایات کا وہ ترجمہ کر چکے ہیں۔ آپ کی خواہش ہے کہ ان تمام مسلم شعراء کو جنہوں نے ملت اسلامیہ کے لئے کچھ لکھا ہے، عرب دنیا سے متعارف کرایا جائے تاکہ عربوں کو معلوم ہو کہ دوسرے ملکوں کے مسلمان اسلام اور عربوں کے کس قدر شیدائی ہیں۔ اسی مقصد کے تحت آپ اردو کے بعض شعراء کے کلام کا ترجمہ کرنے کا خیال رکھتے ہیں۔ اس سے وہ یہ بھی بتانا چاہتے ہیں کہ اس خطہ پاک و سہند نے صرف اقبال ہی نہیں بلکہ اور بھی کئی شعراء کو پیدا کیا ہے جو ملت اسلامیہ کے روشن ستارے ہیں۔ چنانچہ فی الحال وہ صاحب مدرس خواجہ الطاف حسین حالی اور مولانا ظفر علی خان کے کلام سے عربی دنیا کو واقف کرائیں گے۔

الشیخ الصاوی کو "بنک مصر" کی ادبی کمیٹی کی طرف سے ۱۹۳۶ء میں نظم کا پہلا انعام دیا گیا۔ حکومت مصر کی طرف سے جو تھتے درجے کا ادبی تحفہ بھی ۱۹۴۵ء میں آپ کو عطا ہو چکا ہے۔

جناب الشیخ الصاوی شعلان کے تین لڑکے اور ایک لڑکی ہے۔ لڑکوں میں سے ایک انجینئرنگ پاس کر چکا ہے اور باقی تعلیم حاصل کر رہے ہیں۔

الشیخ الصاوی وزارت تعلیم پاکستان کے وظیفے پر تشریف لائے ہیں۔ پاکستان میں وہ تقریباً ایک سال رہیں گے، ان کا قیام ادارہ تحقیقات اسلامی میں ہے اور ترجمے کے کام میں ادارہ ہی کے ایک رکن ان کے معاون ہیں۔